

# Azərbaycan Respublikası Nazirlər Kabinetinin Qərarı

№ 174

Bakı şəhəri, 26 aprel 2022-ci il

*Azərbaycan Respublikası Nazirlər Kabinetinin 2009-cu il 11 avqust tarixli 123 nömrəli Qərarı ilə təsdiq edilmiş "İnsan alveri qurbanları ilə bağlı Milli İstiqamətləndirmə Mexanizmi Qaydaları"nda dəyişiklik edilməsi haqqında*

Azərbaycan Respublikası Prezidentinin 2020-ci il 22 iyul tarixli 2173 nömrəli Sərəncamı ilə təsdiq edilmiş "Azərbaycan Respublikasında insan alverinə qarşı mübarizəyə dair 2020-2024-cü illər üçün Milli Fəaliyyət Planı"nın həyata keçirilməsi üzrə Tədbirlər Planı"nın 4.1.9-cu yarımbəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır**:

Azərbaycan Respublikası Nazirlər Kabinetinin 2009-cu il 11 avqust tarixli 123 nömrəli Qərarı (Azərbaycan Respublikasının Qanunvericilik Toplusu, 2009, № 8, maddə 676; 2015, № 7, maddə 880; 2016, № 9, maddə 1585; 2020, № 2, maddə 211, № 10, maddə 1306) ilə təsdiq edilmiş "İnsan alveri qurbanları ilə bağlı Milli İstiqamətləndirmə Mexanizmi Qaydaları"nda aşağıdakı dəyişikliklər edilsin:

1. 1.3.5-ci yarımbənddə "dövlət orqanları" sözləri "dövlət qurumları" sözləri ilə əvəz edilsin.

2. 2.2-ci bənddə "nümayəndələrindən" sözü "rəhbərlərinin müavinlərindən, insan alverinə qarşı mübarizə sahəsində ixtisaslaşmış qeyri-hökumət təşkilatlarının rəhbərlərindən" sözləri ilə əvəz edilsin.

3. 2.3-2.6-cı bəndlər aşağıdakı redaksiyada verilsin:

"2.3. İdarəetmə komissiyasının tərkibinə daxil edilən qeyri-hökumət təşkilatları müsabiqə yolu ilə 2 (iki) il müddətinə seçilir. İdarəetmə komissiyasının tərkibinə daxil edilməsi nəzərdə tutulan qeyri-hökumət təşkilatlarının sayı və müsabiqənin keçirilmə qaydası idarəetmə komissiyası tərəfindən müəyyən edilir.

2.4. İdarəetmə komissiyasının təklifi və qarşı tərəfin razılığı əsasında insan alverinə qarşı mübarizə sahəsində ixtisaslaşmış beynəlxalq təşkilatların Azərbaycan Respublikasındakı nümayəndəlikləri idarəetmə komissiyasının işinə cəlb edilə bilər.

2.5. İdarəetmə komissiyasının əsas vəzifəsi insan alveri qurbanlarının hüquqlarının qorunmasını və onların aidiyyəti qurumlara təhvil verilməsini, təhlükəsizliyini, repatriasiyasını, reabilitasiyasını təmin edəcək səmərəli sistem yaratmaqdan və bu sahədə qaydalar formalaşdırmaqdan ibarətdir.

2.6. İdarəetmə komissiyası öz fəaliyyətində Azərbaycan Respublikası-

nın Konstitusiyasını, "İnsan alverinə qarşı mübarizə haqqında" Azərbaycan Respublikasının Qanununu, Azərbaycan Respublikasının digər qanunlarını, Azərbaycan Respublikası Prezidentinin fərman və sərəncamlarını, Azərbaycan Respublikası Nazirlər Kabinetinin qərar və sərəncamlarını və Azərbaycan Respublikasının tərəfdar çıxdığı beynəlxalq müqavilələri, habelə bu Qaydaları rəhbər tutur."

4. Aşağıdakı məzmununda 2.7-2.20-ci bəndlər əlavə edilsin:

"2.7. İdarəetmə komissiyası öz vəzifələrini yerinə yetirmək üçün aşağıdakı funksiyaları həyata keçirir:

2.7.1. Milli İstiqamətləndirmə Mexanizminin həyata keçirilməsini təşkil edir və onun icra vəziyyətinə nəzarət edir;

2.7.2. insan alverinə qarşı mübarizə sahəsindəki mövcud vəziyyəti, o cümlədən insan alverinin qurbanına çevrilmə risklərinin qarşısının alınması məqsədilə görülən tədbirləri təhlil edir;

2.7.3. idarəetmə komissiyaya daxil olmuş müraciətlərə baxılmasını və onların ümumiləşdirilməsini təşkil edir;

2.7.4. idarəetmə komissiyası üzvlərinin Milli İstiqamətləndirmə Mexanizminin həyata keçirilməsi ilə bağlı məlumatlarını dinləyir;

2.7.5. insan alveri qurbanlarının müdafiəsi, hüquqlarının bərpası, sosial reabilitasiyası və təhlükəsiz repatriasiyasının təmin edilməsi ilə əlaqədar görülən işləri əlaqələndirir və onların səmərəliliyinin artırılması üçün tədbirlər görür;

2.7.6. insan alverinə qarşı mübarizə sahəsində qanunvericiliyin təkmilləşdirilməsi barədə təkliflər, habelə Milli İstiqamətləndirmə Mexanizminin icrası ilə bağlı metodiki vəsaitlər hazırlayır;

2.7.7. Milli İstiqamətləndirmə Mexanizminin həyata keçirilməsi ilə əlaqədar dövlət qurumlarının və qeyri-hökumət təşkilatlarının qarşılıqlı əməkdaşlığının inkişaf etdirilməsi ilə bağlı tədbirlər görür;

2.7.8. Milli İstiqamətləndirmə Mexanizminin həyata keçirilməsinin təhlili əsasında onun təkmilləşdirilməsi barədə təkliflərini Azərbaycan Respublikasının Nazirlər Kabinetinə təqdim edir;

2.7.9. Milli İstiqamətləndirmə Mexanizminin həyata keçirilməsi ilə bağlı maarifləndirmə işini təşkil edir.

2.8. İdarəetmə komissiyası bu Qaydalarda nəzərdə tutulan funksiyaları həyata keçirərkən dövlət qurumları, yerli özünüidarəetmə orqanları, habelə insan alverinə qarşı mübarizə sahəsində ixtisaslaşmış qeyri-hökumət təşkilatları və beynəlxalq

təşkilatlarla qarşılıqlı fəaliyyət göstərir.

2.9. Azərbaycan Respublikasının İnsan alverinə qarşı mübarizə üzrə Milli Koordinatoru idarəetmə komissiyaya sədrlik edir.

2.10. İdarəetmə komissiyasının fəaliyyətinin təmin edilməsi ilə əlaqədar idarəetmə komissiyasının katibliyi funksiyasını Azərbaycan Respublikası Daxili İşlər Nazirliyinin İnsan Alverinə qarşı Mübarizə Baş İdarəsi həyata keçirir.

2.11. İdarəetmə komissiyası fəaliyyətini üzvlərinin təklifləri əsasında hazırlanmış və idarəetmə komissiyasının iclasında qəbul edilmiş illik iş planına uyğun olaraq həyata keçirir.

2.12. İdarəetmə komissiyasının iclasları idarəetmə komissiyasının illik iş planına uyğun olaraq keçirilir. İclasda İnsan alveri qurbanları ilə bağlı Milli İstiqamətləndirmə Mexanizminin həyata keçirilməsi sahəsində idarəetmə komissiyası tərəfindən görülmüş işlər təhlil və müzakirə edilir, qarşıda duran vəzifələr müəyyən olunur. İdarəetmə komissiyasının iclaslarına komissiyaya daxil olmayan qeyri-hökumət təşkilatlarının nümayəndələri dəvət edilə bilər.

2.13. İdarəetmə komissiyasının iclasları onun üzvlərinin üçdə ikisi iştirak etdikdə səlahiyyətli sayılır.

2.14. İdarəetmə komissiyasının qərarları onun iclaslarında səs çoxluğu ilə qəbul edilir. Səslər bərabər olduqda, sədrin səsi həlledici hesab edilir.

2.15. İdarəetmə komissiyasının hər hansı bir üzvü qəbul edilən qərarla razı olmadıqda, onun xüsusi rəyi mütləq iclas protokoluna əlavə edilir.

2.16. İdarəetmə komissiyasının qərarları sədrin və katibin imzaladığı protokolla rəsmiləşdirilir.

2.17. İdarəetmə komissiyasının üzvləri Milli İstiqamətləndirmə Mexanizminin həyata keçirilməsi ilə əlaqədar fəaliyyətlərində idarəetmə komissiyasının qəbul etdiyi qərarları rəhbər tuturlar.

2.18. İdarəetmə komissiyasının üzvləri ictimai əsaslarla fəaliyyət göstərir.

2.19. İdarəetmə komissiyası özünün iş qaydasını müəyyən edir.

2.20. İnsan alveri qurbanları ilə bağlı Milli İstiqamətləndirmə Mexanizminin həyata keçirən dövlət qurumları və qeyri-hökumət təşkilatları nümayəndələrinin peşəkarlığını, bilik səviyyəsinin artırılması məqsədilə mütəmadi olaraq trening və təlimlər təşkil olunur."

**ƏLİ ƏSƏDOV**  
**Azərbaycan Respublikasının**  
**Baş naziri**